



కనువిందు చేసిన ఇల్లు, ఇప్పుడీ మనుషుల రాద్ధాంతాలతో పడిలేచిన పిచ్చిమొక్కలా తయారయింది. కళా కాంతీ లేవు. దేవుడు లేని ఆలయంలా వెలితి వెలితిగా మిగిలింది.

రంగనాథం లాయరీ చేసి ఏదో కంపెనీలో ఉద్యోగంలో కుదురుకున్నాడు. ఆయన భార్య స్వరాజ్యం కూడా కాలేజీలో క్లర్క్. వాళ్ల కూతురు చంద్రిక తొమ్మిది, కొడుకు రాజు నాలుగు చదువుతున్నారు. రవీంద్ర మునిసిపాలిటీలో ఇంజనీరింగ్ సూపర్వైజర్. రాణి గృహిణి. వాళ్ల కూతురు రజని ఎనిమిదో తరగతి. పంకజంకి ఆర్ట్స్ క్రితం పెళ్లి చేస్తే ఆర్నెల్లలో పుట్టింటికి తిరిగొచ్చేసింది. నా మొగుడు శాడిస్ట్ అని ఈమె, నా పెళ్లం కరోడా, గయ్యాళి అని ఆ మొగుడూ వాదప్రతివాదనల్ని తెగలాక్కుని తెంపుక్కుర్చున్నారు. దీనికి రంగనాథం లాయరీ బుర్ర కూడా కారణమేనని అప్పుడప్పుడు అతని పరోక్షంగా కళ్లొత్తుకుంటూ వుంటుంది వాళ్లమ్మ సరోజిని. పంకజం బియ్యే అయిందనిపించింది. కానీ, తన అర్హతకి తగిన ఉద్యోగం రాలేదని ఖాళీగా కూచుంది. బుద్ధిపుట్టినప్పుడు క్లాసిఫైడ్స్ చూసి వో అప్లికేషన్ రాయి వేస్తూ వుంటుంది ఆ కంపెనీకి, ఈ కంపెనీకి! అదింకా ఏ పండుకీ తగలేదు!

వీళ్లింటి రామాయణాన్ని 'కట్టె-కొట్టె-తెచ్చె'లో చెప్పాలంటే రంగనాథమూ, రవీంద్రా ఇంటిని అమ్మేదామని పోరు పెడుతున్నారు. సరోజినికీ ఇష్టం లేదు. అందుకని కొడుకులూ, కోడళ్లూ- తల్లి

# కాత్రి విహారి

ఈ ఇల్లు చూడండి. నిండా మూడు వందల గజాలు లేదు. పాత మిద్దె. విశ్వనాథం అని ఓ పంతులుది. ఎలిమెంటరీ స్కూల్లో-పాతకాలంలో-టీచరు. ఊరు పల్లెగా వున్నప్పటి మాట. ఆయన చెమటోడ్డి కట్టుకున్నాడు ఈ ఇంటినీ, ఇంటి చుట్టు అనుబంధాన్నీ. అవును- ఆయన గుండె ఈ ఇంటితో పెనవేసుకుపోయిన మమత్వం. ఈ ఇంటి పేరు అప్పుడూ ఇప్పుడూ కూడా టీచరిల్లే!

ఇప్పుడు విశ్వనాథం లేడు. పోయి చాలా ఏళ్లయింది. ఆయన భార్య సరోజినీ, కూతురు పంకజం, పెద్ద కొడుకు రంగనాథం, కోడలు స్వరాజ్యం ఇద్దరు పిల్లలు, రెండో కొడుకు రవీంద్ర, కోడలు రాణి, ఒక పిల్ల చరాస్థిగా మిగిలారు. ఇంకో ప్రాణి చిట్టితల్లి- ఆమెని స్థిరాస్థి అనలేము. చరాస్థి అనలేము!

ఇంట్లో ఎప్పుడూ షష్టాష్టకమే. వీళ్ల గోల వింటుంటే గుండెలో కెలికినట్లుంటుంది. ఆ కాలంలో గుమ్మటంలా ఎదిగిన నందివర్ధనంలా

ఉన్నది ఉన్నట్లు చెప్తాను. అంతా నిజమే చెప్తాను. అబద్ధం చెప్పను. నాపేరు ధరణి. నిశ్చల అని ఇంకో పేరూ వుంది. ధరా, ధరిత్రి...వగైరా ఇంకా ఇతర పేర్లు చెప్తారు. అమరకో శంలో అయినా నా కిష్టమైన పేరు మాత్రం నేల!

★★★

పుట్టింది. ఇంటికి శని పట్టింది. ఇదో ఊత పదం. వినివిని సరోజిని గుండె తూట్లు పడిపోయింది. ఇవన్నీ విన్నంత కాలం విని, విని, ఇక నా వల్ల కాదని వెళ్లిపోయాడు విశ్వనాథం. ఆ మహారాజు అదృష్టవంతుడు అంటుంది సరోజిని.

సరోజినీ, చిట్టి తల్లి నన్ను కావలించుకుని ఏడుస్తూ వుంటారు. ఆవిడేమో గది గుమ్మం వారగా, కొంగుపరుచుకొని నడుం వాలుస్తుంది ఏ ఒంటి గంటకో. ఇంటిడు చాకిరి ఆమెదేగా మరి. చిట్టితల్లెమో అమ్మ పక్కగా గోడనానుకొని కూచో తమో, పడుకోవటమో. చేతులూ కాళ్ళూ వాటి ఇష్టం కదా మరి. చెల్లెల్ని చూస్తే పంకజానికి పరమ చిరాకు. సాధ్యమైనంత వరకూ ఆమె కేసి చూడదు ఈమె. చిట్టితల్లి చర్యల్ని చూడకుండానే తల్లికి ఫిర్యాదులు చేస్తూ వుంటుంది. ఆమెకీ చిట్టితల్లి పాపిష్టిదే!

పంకజం తిట్టినప్పుడు బాధ కంటే రోషమే స్తుంది సరోజినికీ. కొంచెంసేపు మాటా మాటా అనుకుంటారు. అదిగో ఆ తర్వాతే, సరోజిని నా మీద కన్నీళ్లు కారుస్తూ, తనలో తాను కుమిలి పోతూ వుండేది. సరోజిని అశాంతిని గమనిస్తుంటే, సన్నిహితంగా నేనూ అనుభవిస్తుంటే, నా గుండె ద్రవిస్తూ వుంటుంది. రసా అనీ, సర్వం సహా అని నన్ను అనేది అందుకేనట. క్షమ అని ఇంకో పేరు మరి!

★★★

నేను చూసింది చూసినట్లు చెప్తాను. అంతా నిజమే చెప్తాను. అబద్ధం చెప్పను.

నాపేరు కర్మ సాక్షి భానుడని, భాస్కరుడని, ప్రభాకరుడని, దినకరుడని, దినమణి అని వంద పేర్లున్నైనాకు. అయినా నా కిష్టమైన పేరు సూర్యుడే!

ఇప్పుడిప్పుడే నేను నడక మొదలెట్టున్నాను. టీచర్ గారింటి పక్కగా నాలుగు లారీలూ, రెండు ట్రాక్టర్లూ వచ్చి నిలిచినై. మెయిన్ రోడ్లో కూల్చిన ఇళ్ల తాలూకు రాయీ రప్పా, ఇసుకా సున్నం, ఇటుకు ముక్కా, చెక్కా, తుక్కా దుమారం అంతా ఆ వాహనాల్లో నుంచీ చెకచెకా కాలువ వొడ్డన కుమ్మరించేస్తున్నారు కూలీలు. ఖద్దరు జుబ్బా వాళ్లు నలుగురు - రెండు మోటార్ సైకిళ్ల మీద వచ్చి జేబులో నుంచి నోట్లు తీసి లారీల వాళ్లకీ, కూలీలకీ అందజేసి వెళ్లిపోయారు. అంతా అర్ధగంటలోపే జరిగిపోయిందీపని. ఇప్పుడు కూలీల్లో కొంత మంది త్వరత్వరగా అక్కడ పోసిన పదార్థాన్ని చదును చూసి, పారలతో అటూ ఇటూ లాగి, దిమ్మె సతో మట్టి సాపు చేసి-వెళ్లిపోయారు. ఇందులో ఓ పెద్ద మారుతీ వచ్చింది. కారులో నుంచి ఖరీదైన మనుషులు దిగారు. చుట్టూ చూసి, ఏవేవో మాట్లాడుకుని పదినిముషాల్లో వెళ్లిపోయారు.

నేను కొంచెం పైకి లేచాను. జనానికి కొంచెం వేడి పుట్టించాను. రోడ్డు మీద పల్చపల్చగా జన సంచారం మొదలైంది. టీచర్ గారింట్లోనూ మరో రోజువారీ కార్యక్రమం మొదలైంది. అదుగో సరోజిని వాకిలి శుభ్రం చేసి ముగ్గులేసి వెళ్లింది. పరీక్షగా అ ఇంటి పక్కగా గమనించాను. రెండు ఇసుక లారీలు, ఇందాక చదును చేసిన ప్రదేశం పక్కగా

విడిది చేసి వున్నాయి. రోడ్డుకి అవతలి వైపు ఆ లారీల డ్రైవర్లు, ఇసుక మీద పడుకొని వచ్చిన నలు గురు కూలీలూ చాయ్ తాగుతున్నారు. మరో అర్ధగంట తర్వాత ఆ ఇసుకని అక్కడ అన్లోడ్ చేసి వెళ్లిపోయాయి లారీలు.

నేను మరికొంచెం వేడిగా గుర్రుగా పైకి వచ్చే సరికీ, ఆ ఇసుక దిబ్బల పక్కగా ఆడామగా కట్టు బడి పనివాళ్లు జట్లు జట్లుగా వచ్చి నిలబడుతున్నారు. మేస్త్రీల ప్రాబల్యంలో రోజు కూలీకి పోయే సన్నకారు కూలీలు వాళ్లంతా.

టీచర్ గారింట్లో ముందు గదిలో ఫోన్ మోగింది. రంగనాథం తీశాడు. వింటున్నాడు. అతని మొహంలో కళవళపాటు. అట్టాగే...అట్టాగే అని విధేయతగా క్షణం క్షణం పెద్దగా చెప్పుతున్నాడు. ఫోన్ పెట్టేసి తమ్ముణ్ణి పిలిచాడు. చేతిలో పేపర్ తో వచ్చాడు రవీంద్ర. "చూడు... ఆ శివానందం ఫోన్ చేస్తున్నాడు. బిల్డర్ చాలా ఖచ్చితంగా చెప్పాట్ట. ఈ వారంలో తేలిపోవాలి డీల్ అంటున్నాట్ట. లేకపోతే, తన మార్గం తాను చూసుకుంటానని ఖరాఖండీగా చెప్పాడుట. ఈ వచ్చే నాలుగు రాళ్ళూ తీసుకుంటే మంచిది. నా మాట విని వొప్పుకోండి. లేకపోతే సొమ్మా పోతుందీ, శనీ పడుతుంది'అని సలహా ఇస్తున్నాడు." చెప్పాడు రంగనాథం.

"అందుకేగా మనం సిద్ధంగా వున్నది. మరి ఆవిడగారేమో భీష్మించుకు కూర్చుండే. తనకు తోచదు. చెప్పే వినదు. అమ్మ పెట్టదు, అడుక్కు తిననీయదు అన్నట్లుంది" విసుక్కున్నాడు రవీంద్ర.

వీళ్ళిద్దరి సంభాషణంతా వినిపిస్తూనే వుంది సరోజినికీ. క్షణంలో సగం సేపు ముందు గదికేసి చూసి, వంటింట్లోకి నడిచింది ఆమె.

"రాత్రికి ఇవ్వాలి ఈ విషయం తేల్చేయాలి" అంటూ తానూ తనగదికి వెళ్లాడు రవీంద్ర.

"మీరిట్లాగే మీనమేషాలు లెక్కిస్తూ కూర్చోండి. చివరకి ఆ బిల్డర్ తన మజిల్ పవర్ తో మనల్ని బయటకి సాగనంపుతాడు. చిప్పాజోలే రెండు పోతై" అంటూ వచ్చింది స్వరాజ్యం.

కిటికీలోని పాతగుడ్డ తీసుకొని స్కూటర్ తుడుచుకోవడానికి కదిలాడు రంగనాథం. గది గుమ్మంలో నిలబడి గొంతెత్తి తన పాట తాను పాడుతూనే వుంది స్వరాజ్యం. పెరట్లో భర్తకీ, లోపలి సభ్యులకీ అందరికీ వినిపిస్తునే వుంది- ఆ సన్నాయి మేళం!

★★★

చల్లటి ప్రకృతి సాక్షిగా చెపుతున్నాను. నేనూ చూసింది చూసినట్లుగానే చెప్తాను. అంతా నిజమే చెప్తాను. అబద్ధం చెప్పను.

నా పేరు శశి. సుధాంశువని, కళానిధి అనీ, నిశా పతి అనీ-సవాలక్ష ఇతర పేర్లూ వున్నాయి నాకు. అయినా నన్ను చంద్రుడంటేనే వెలిగిపోతాను. మురిసిపోతాను.!


★★★

టీచర్ గారింట్లో హాలు. మధ్యవర్తి శివానందం, రంగనాథం, రవీంద్ర, సరోజినీ-కుర్చీల్లో కూచుని వున్నారు. స్టూలు మీద పంకజం, స్వరాజ్యం, రాణీ గోడవారగా-బెంచీ మీద తునకలు తునకలుగా నేనూ హాల్లో వాలాను!

విషయం ప్రస్తావించాడు శివానందం. తెలిసిందే అయినా మళ్ళీ వివరంగా చెప్పాడు. మాటలు సాగినై. బిల్డర్ కి అంతో ఇంతో ధైవభీతి వుంది. అందుకనే మీ పరిస్థితి చెప్పే బాగానే మెత్తపడ్డాడు. నా మొహం చూసి ఏడున్నరకీ సరేనన్నాడు. ఐదు భాగాలు. ఒకటిన్నర తీసుకోండి లేదా ఒక అప్పార్ట్ మెంట్ ఇచ్చి ఒక లక్ష ఇస్తాడు. మీ ఇష్టం. మీ అమ్మ గారికి చిట్టితల్లి గార్డియన్ గా ఒక భాగమన్నమాట. పంకజం కూడా డాక్యుమెంట్స్ మీద సంతకం చేయాలి.

శివానందం చెప్పింది విని అందరూ మొహమొ హాలు చూసుకున్నారు. కొద్దిసేపు గాలి స్థంభించింది.

"చెప్పమ్మా" అన్నాడు రంగనాథం. వెంటనే తపీమని స్వరాజ్యం చెప్పింది. "ఆమె చెప్పేదే ముంది ప్రత్యేకంగా. అనుకుంటున్నట్లుగా డబ్బు తీసుకుందాం. రవీంద్రకీ, రాణీకి కూడా అదే ఇష్టం.





“అవును” అన్నాడు రవీంద్ర ముక్తసరిగా. ‘నాకేం అభ్యంతరం లేదు’ అంది పంకజం.  
 మబ్బులు కమ్ముకున్న ఆకాశానికి అరచేయిని అడ్డుపెట్టగలనా అనిపించింది సరోజినికి. అసలు వీళ్ల ఆలోచన ఏమిటి? ఇంటితో అనుబంధం, అమ్మ మాట- ఇవన్నీ పక్కన బెట్టినా ఆ నాలుగు రాళ్లూ తీసుకుని ఏం చేద్దామనుకుంటున్నారు? తానూ, ఇద్దరు ఆడపిల్లలూ ఎక్కడ తలదాచుకోవాలి? ఏమిటి వీళ్ల ఆంతర్యం? నాలుగు రోజుల్లో హరించు

కుపోయే ఆ లక్షన్నరతో వాళ్లకైనా ఏమిటి వుపయోగం?

సరోజిని ఆలోచనలో శతకోటి జవాబులేని ప్రశ్నలు!

“ఏమిటో తేల్చండి మరి?” హెచ్చరించాడు శివానందం. గోడగడియారం వైపు చూశాడు. తొమ్మిది దాటింది. కొడుకులిద్దరూ తల్లివైపు చూశారు. ఆమె మొహంలో ఏ భావమూ లేదు. వేదాంతిలా కూచుని వుంది. వేరే లోకాల్లోకి చూస్తున్న కళ్లు!

“మరి ఈ ఆడపిల్లలూ, నేనూ...?” అని సాలోచనగా పెదవి విప్పింది.

“దానికంత ఆలోచనేం అక్కర్లేదు. మిమ్మల్నేమీ రోడ్డు మీద వదిలెయ్యలేముగా” నిష్ఠారంగా అన్నది స్వరాజ్యం” అవును “అక్కడో ఆరైల్లూ, ఇక్కడో ఆరైల్లూ గడిపితే సరి. లేదా పంకజంకి ఉద్యోగం వస్తే ముగూరూ వో గూట్లోకి చేరవచ్చు” రాణి అభిప్రాయం లాంటి సలహా.

సరోజిని మౌనం అర్థాంగీకారంగా సమావేశం ముగిసింది. ఆమె మామూలుగా తీసుకునే అల్పాహారం కూడా తీసుకోలేదు ఆరాత్రి. ఎప్పుడో నిద్రపట్టబోయే ముందు, తనలో తాను గొణుక్కుంది “డబ్బు పాపిష్టిది” అని.

★★★

మళ్ళీ మొదటికొచ్చాననుకోకండి. నేనే-నేలని! నాలుగు రోజుల్లోనే నన్ను కాగితాల్లో బిగించేసి, కావలసిన వాళ్ల సంతకాలు తీసేసుకొని చేతులు మార్చేశారు. తన నుంచి దూరమవుతున్నందుకు పాపం సరోజిని మాత్రం లోలోపలే కుంగిపోయింది. ఆ వారంలోనే మూటా ముల్లె సర్దుకుని బయటకొచ్చింది సంసారం. ఒక్క కుటుంబం కాస్తా రెండు కుటుంబాలైపోయాయి. రంగనాథం ఒక ఇంట్లో, ఆ ఇంటికి పదికిలోమీటర్ల దూరంలో ఇంకొక ఇంట్లో రవీంద్ర అద్దెకొంప వాసులైపోయారు. సరోజిని, పంకజం, చిట్టితల్లి మొదటి ఆరైల్ల కింద జేష్ట్య భాగానికి పోయారు!

★★★

నేనే సూరీణ్ణి చెప్తున్నాను. ఈ ఆరైల్లలోనూ- ఆ ఖర్చనీ, ఈ ఖర్చనీ, మందులనీ, మాకులనీ అమ్మ దగ్గర బాగానే దండుకున్నారు-రంగనాథం, స్వరాజ్యం. ఓ పాతికవేల పైమాటే! ఈ మాట రవీంద్రకి చేరవేసింది పంకజం. రవీంద్ర, రాణి బయటపడకుండా సమయం కోసం కాచుక్కుచున్నారు.

ఆరైల్లు కాగానే, మర్నాడు- నేనింకా నా ప్రయాణం మొదలుపెట్టకముందే అమ్మనీ, చెల్లెళ్లనీ తమ్ముడింటికి పంపించేశాడు రంగనాథం. “మధ్యాహ్నం వెళ్తాం లేరా” అని తల్లి యధాలాపంగా అంటే, విరుచుకుపడింది స్వరాజ్యం. “మాటంటే మాటే. ఈ పూట తిండి ఖర్చు మేమెందుకు భరించాలి” అని. సరోజిని బిక్కచచ్చిపోయింది. తన బతుకు మీద తనకే రోత పుట్టింది.

“వచ్చారూ రండి..రండి..నిండా పొద్దు పొడవకుండానే తయారు పాపిష్టి మొహాలు” అంటూ స్వాగతించింది రాణి.

గుండెల్లో గునపాలు దించినట్లయింది సరోజినికి.

-ఇక్కడికి చేరినప్పట్నుంచి ఆమెకి అస్వస్థత, జబ్బు, రోగం” రాణి మాటల్లో.

-డబ్బు గుంజడానికి ఇదో పెద్ద కారణమని లోలోపల సంతోషిస్తున్నా జీతభత్యాలు లేని పనిమనిషి పనికిరాకుండా పోయిందనే బాధ, కోపం, కసి-వాగ్బాణాలు చేసి ప్రయోగించడం మొదలెట్టింది రాణి.

-రెండు నెలల్లోనే పంకజంకి ఉద్యోగం వచ్చింది. ఏదో స్కూల్లో రిసిప్షనిస్ట్ గా. మరో నెలలోగానే ఒక టీచర్ని ప్రేమించి పెళ్లి చేసుకుంది. ఈ కబురు చల్లగా నలుగురి చెవిన వేసి భర్త దగ్గరకి వెళ్లిపోయింది.

ఇంట్లో రభస, చర్చా బాగానే సాగినై. అమ్మా చెల్లి బాధ్యత కొడుకులదే కానీ, మాదెట్టా అవుతుందని తెగేసి చెప్పేశారు పంకజం, ఆమె భర్తా.

ఈ పరిణామాలతో మంచం పట్టిన సరోజిని, చిట్టితల్లి గురించిన దిగులుతో చిక్కి శల్యమైంది.

ఒకరోజు ఉదయాన్నే దిగులు దిగులుగా నేను పైకొచ్చేసరికే సరోజిని హంస లేచిపోయింది.

ఆ రోజు, మళ్ళీ నేను కొండలవెనక్కి పోయే వరకూ, ఆ ఇంట్లో యాగీ సాగుతూనే వుంది. ఆమె సొమ్మని ఎవరెంత పంచుకోవాలో తేలక కొట్టుకు చచ్చారు రంగనాథం, రవీంద్ర!

పెద్దమనుషుల జోక్యంతో చివరికి నేను సముద్రంలో క్రుంగే వేళకి ఇంట్లో శవం లేచింది.

★★★

అవును నేనే. చంద్రుణ్ణి చెపుతున్నాను. జోరున వర్షం. హోరు గాలి, కారు మబ్బులు. చీకటి..సరిగా కనపడంలేదు. మసకమసగ్గా మెరుపులు మధ్యగా,

అదుగో అక్కడ చూడండి. కారులో నుంచీ దిగుతున్నారు కదూ- వాళ్లే రంగనాథం, రవీంద్ర. ఆ మూడో ప్రాణి చిట్టితల్లి. ఆమెనీ చేతులు పట్టుకుని దించారు.

ఆ గేటు చూశారుగా, ఆ భవంతి-మెంటల్లీ రిటార్డెడ్ వాళ్ల శరణాలయం. ఆ గేటు ముందు చిట్టి తల్లి!

చాలా స్పీడుగా వెళ్లిపోయింది కారు. ప్రేమ లేని ఫోటోలా చిట్టితల్లి. అవును వర్షంలోనే! అయిన వారికీ లేని కనికరం వానకెందుకు వుండాలి? కుంటి ప్రశ్నలు వేయకండి!

రోడ్డుకి అవలివైపు గుడిసెల్లో ముష్టిదాని రెండు గాజు కళ్లు. విద్యుల్లత విరిస్తే నాకు అగుపించింది. ‘పాపిష్టిది...పాపిష్టిది’ అని పలవరిస్తున్నట్లున్న పగిలిపోయిన పెదవుల కదలిక!!

మరేం అనుకోనంటే అడుగుతాను. ‘పాపిష్టిది చిట్టితల్లంటారా? మరేమైనా వుందా!!

